

निदाघः प्राप्तविद्योऽस्मान्नगरे वै पुरे स्थितः । देविकायास्तटे तश्च तर्कयामास वै ऋतुः ॥
दिव्ये वर्षसहस्रेऽग्राभिदाघमवलोकितुं । निदाघो वैश्वदेवान्ते भुक्त्वान्नं शिष्यमब्रवीत् ॥
भुक्तन्ते तृप्तिरूपन्ना तुष्टिदा साऽक्षया यतः ॥ ४७ ॥

ऋतुरुवाच ।

क्षुदस्ति यस्य भुक्तेऽन्ने तुष्टिर्ब्राह्मण जायते । न मे क्षुदभवत्तृप्तिं कस्मात्त्वं परिपृच्छसि ॥
क्षुत्तृष्णो देहधर्माख्ये न ममैते यतो द्विज । पृष्टोहं यत्त्वया ब्रह्मं^१ तृप्तिरस्त्येव मे सदा ॥
पुमान् सर्वगतो व्यापी आकाशवदयं यतः । अतोऽहं प्रत्यगात्मास्मीत्येतदर्थं भवेत् कथं^२ ॥
सोऽहं गन्ता^३ न चागन्ता नैकदेशनिकेतनः ।
त्वं चान्यो न भवेन्नापि नान्यस्त्वत्तोऽस्मि वा प्यहं ॥ ५१ ॥

मृण्मयं हि गृहं यद्वन्मृदालिप्तं स्थिरीभवेत् । पार्थिवोऽयं तथा देहः पार्थिवैः परमाणुभिः ॥
ऋतुरस्मि तवाचार्य्यः प्रज्ञादानाय ते द्विज । इहागतोऽहं यास्यामि परमार्थस्तवोदितः ॥
एकमेवमिदं विद्वि न भेदः सकलं जगत् । वासुदेवाभिधेयस्य स्वरूपं परमात्मनः ॥ ५४ ॥
ऋतुर्वर्षसहस्रान्ते पुनस्तन्नगरं ययौ । निदाघं नगरप्रान्ते एकान्ते स्थितमब्रवीत् ॥
एकान्ते स्थीयते कस्मान्निदाघं ऋतुरब्रवीत् ॥ ५५ ॥

निदाघ उवाच

भो विप्र जनसंवादो महानेष नरेश्वर । प्रविवीच्य पुरं रम्यं तेनात्र स्थीयते मया ॥ ५६ ॥

ऋतुरुवाच

नराधिपोऽत्र कतमः कतमश्चेतरो जनः । कथ्यतां मे द्विजभ्रेष्ठ त्वमभिज्ञो द्विजोत्तम ॥ ५७ ॥
योऽयं गजेन्द्रमुन्मत्तमद्रिशृङ्गसमुत्थितं । अधिरूढो नरेन्द्रोऽयं परिवारस्तथेतरः^४ ॥ ५८ ॥
गजो योऽयमधो ब्रह्मन्नुपर्येष स भूपतिः । ऋतुराह गजः कोऽत्र राजा चाह निदाघकः ॥
ऋतुर्निदाघ आरूढो दृष्टान्तं पश्य वाहनं । उपर्यहं यथा राजा त्वमधः कुञ्जरो यथा ॥
ऋतुः^५ प्राह निदाघन्तं कतमस्त्वामहं वदे । उक्तो निदाघस्तन्नत्वा प्राह मे त्वं गुरुर्धुवम् ॥
नान्यस्माद्द्वैतसंस्कारसंस्कृतं मानसं तथा । ऋतुः प्राह निदाघन्तं ब्रह्मज्ञानाय चागतः ॥
परमार्थं सारभूतमद्वैतं दर्शितं मया ॥ ६२ ॥

ब्राह्मण उवाच

निदाघोऽप्युपदेशेन तेनाद्वैतपरोऽभवत् । सर्वभूतान्यभेदेन ददृशे स तदात्मनि ॥ ६३ ॥
अवाप मुक्तिं ज्ञानात्स तथा त्वं मुक्तिमाप्स्यसि ।
एकः समस्तं त्वञ्चाहं विष्णुः सर्वगतो यतः ॥ ६४ ॥

१. ततः क्षुत्सम्भवाभावादिति ख. ज. च ।

२. कुतः कुत्र क गन्तासीत्येतदप्यर्थवत् कथमिति ख. ज. च ।

३. भोक्तेति क. ।

४. आरूढोऽयं गजं राजा परलोकस्तथेतर इति ख. ज. च ।

५. क. पुस्तके सर्वत्र ऋतुरिति ऋतुस्थानीयः पाठः ।

पीतनीलादिभेदेन यथैकं दृश्यते नमः । भ्रान्तिदृष्टिभिरात्मापि तथैकः स पृथक् पृथक् ॥

अग्निरुवाच

मुक्तिं ह्यवाप्तुं भवतो ज्ञानसारेण भूरतिः^१ । संसाराज्ञानवृक्षारिज्ञानं ब्रह्मेति चिन्तय ॥६६॥

इत्यादिमहापुराणे आग्नेये अद्वैतब्रह्मविज्ञानं नामाशीत्यधिक-

त्रिंशत्तमोऽध्यायः ।

एकाशीत्यधिकत्रिंशत्तमोऽध्यायः

गीतासारः ।

अग्निरुवाच

गीतासारं प्रवक्ष्यामि सर्वगीतोत्तमोत्तमं । कृष्णोऽर्जुनाय यमाह पुरा वै भुक्तिमुक्तिदं^२ ॥१॥

श्रीभगवानुवाच

गतासुरगतासुर्वा न शोच्यो देहवानजः । आत्माऽजरोऽमरोऽभेद्यस्तस्माच्छ्रोकादिकं त्यजेत् ॥

ध्यायतो विषयान् पुंसः सङ्गस्तेषूपजायते ।

सङ्गात् कामस्ततः क्रोधः क्रोधात्सम्मोह एव च ॥ ३ ॥

सम्मोहान् स्मृतिविभ्रंशो बुद्धिनाशान् प्रणश्यति ।

दुःसङ्गहानिः सत्सङ्गान्मोक्षकामी च कामनुत् ॥ ४ ॥

कामत्यागादात्मनिष्ठः स्थिरप्रज्ञस्तदोच्यते । या निशा सर्वभूतानां तस्यां जागर्ति संयमी ॥

यस्यां जाग्रति भूतानि सा निशा पश्यतो मुनेः ।

आत्मन्येव च सन्तुष्टस्तस्य कार्यं न विद्यते ॥ ६ ॥

नैव तस्य कृते नार्थो नाकृते नेह कश्चन । तत्त्ववित्तु महाबाहो गुणकर्मविभागयोः ॥७॥

गुणा गुणेषु वर्तन्ते इति मत्वा न सज्जते । सर्वं ज्ञानप्लवनेनैव वृजिनं सन्तरिष्यति ॥८॥

ज्ञानाग्निः सर्वकर्माणि भस्मसान् कुरुतेऽर्जुन ।

ब्रह्मण्याधाय कर्माणि सङ्गन्त्यक्त्वा करोति यः ॥ ९ ॥

लिप्यते न स पापेन पद्मपत्रमिवाम्भसा । सर्वभूतेषु चात्मानं सर्वभूतानि चात्मनि ॥१०॥

ईक्षते योगयुक्तात्मा सर्वत्र समदर्शनः । शुचीनां श्रीमतां गेहे योगभ्रष्टोऽभिजायते ॥११॥

न हि कल्याणकृत् कश्चिद्दुर्गतिं तात गच्छति । देवी ह्येषा गुणमयी मम माया दुरत्यया ॥

मामेव ये प्रपद्यन्ते मायामेतान्तरन्ति ते । आर्तो जिज्ञासुरर्थार्थी ज्ञानी च भरतर्षभ ॥१३॥

चतुर्विधा भजन्ते मां ज्ञानी चैकत्वमास्थितः । अक्षरं ब्रह्म परमं स्वभावोऽध्यात्ममुच्यते ॥

भूतभावोद्भवकरो विसर्गः कर्मसंज्ञितः । अधिभूतं क्षरो भावः पुरुषश्चाधिदैवतं ॥१५॥

१. ज्ञानात् सौवीरभूपतिरिति ख. ज. च ।

२. पठतां भुक्तिमुक्तिदमिति ख. ।

अधियज्ञोहमेवात्र देहे देहभृतां वर । अन्तकाले स्मरन्माञ्च मद्भावं यात्यसंशयः ॥१६॥

यं यं भावं स्मरन्नन्ते त्यजेद्देहन्तमाप्नुयात् ।

प्राणं न्यस्य भ्रुवोर्मध्ये अन्ते प्राप्नोति मत्परम् ॥ १७ ॥

ओमित्येकाक्षरं ब्रह्म वदन् देहं त्यजन्तथा । ब्रह्मादिस्तम्भपर्यन्ताः सर्वे मम विभूतयः ॥१८॥

श्रीमन्तश्चोर्जिताः सर्वे ममांशाः^१ प्राणिनः स्मृताः ।

अहमेको विश्वरूप इति ज्ञात्वा विमुच्यते ॥ १९ ॥

क्षेत्रं शरीरं यो वेत्ति क्षेत्रज्ञः स प्रकीर्तितः । क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥२०॥

महाभूतान्यहङ्कारो बुद्धिरव्यक्तमेव च । इन्द्रियाणि दशैकञ्च पञ्च चेन्द्रियगोचराः ॥२१॥

इच्छा द्वेषः सुखं दुःखं सङ्घातश्चेतना धृतिः । एतत्क्षेत्रं समासेन सविकारमुदाहृतम् ॥२२॥

अमानित्वमदम्भित्वमहिंसा क्षान्तिरार्जवं । आचार्योपासनं शौचं स्थैर्यमात्मविनिग्रहः ॥

इन्द्रियार्थेषु वैराग्यमनहङ्कार एव च । जन्ममृत्युजराव्याधिदुःखदोषानुदर्शनं ॥२४॥

आसक्तिरनभिष्वङ्गः पुत्रदारगृहादिषु । नित्यञ्च समचित्तत्रमिष्टानिष्टोपरत्तिषु ॥२५॥

मयि चानन्ययोगेन भक्तिरव्यभिचारिणी । विविक्तदेशसेवित्वमरतिर्जनसंसदि ॥२६॥

अध्यात्मज्ञाननिष्ठत्वन्तत्त्वज्ञानानुदर्शनं । एतज्ज्ञानमिति प्रोक्तमज्ञानं यदतोऽन्यथा ॥२७॥

ज्ञेयं यत्तन प्रवक्ष्यामि यं ज्ञात्वाऽमृतमश्नुते । अनादि परमं ब्रह्म सत्त्वं नाम तदुच्यते ॥

सर्वतः पाणिशदान्तं सर्वतोऽक्षिशिरोमुखम् । सर्वतः श्रुतिमल्लोके सर्वमावृत्य तिष्ठति ॥२८॥

सर्वेन्द्रियगुणाभासं सर्वेन्द्रियविवर्जितम् । असक्तं सर्वभृच्चैव निर्गुणं गुणभोक्तृ च ॥३०॥

बहिरन्तश्च भूतानामनरञ्चरमेव च । सूक्ष्मत्वात्तद्विज्ञेयं दूरस्थञ्चान्तिकेऽपि यत् ॥३१॥

अविभक्तञ्च भूतेषु विभक्तमिव च स्थितम् । भूतभर्तृ च विज्ञेयं प्रसिष्णु प्रभविष्णु च ॥

ज्योतिषामपि तज्ज्योतिस्तमसः परमुच्यते । ज्ञानं ज्ञेयं ज्ञानगम्यं हृदि सर्वस्य धिष्ठितं ॥

ध्यानेनात्मनि पश्यन्ति केचिदात्मानमात्मना । अन्ये साङ्ख्येन योगेन कर्मयोगेन चापरे ॥

अन्ये त्वेवमजानन्तो श्रुत्वान्येभ्य उपासते । तेषु चाशु तरन्त्येव मृत्युं श्रुतिपरायणाः ॥३५॥

सत्त्वात्सञ्जायते ज्ञानं रजसो लोभ एव च । प्रमादमोहौ तमसो भवतो ज्ञानमेव च ॥३६॥

गुणा वर्तन्ते इत्येव योऽवतिष्ठति नेङ्गते । मानावमानमित्रारितुल्यस्त्यागी स निर्गुणः ॥

ऊर्ध्वमूलमधः शाखमश्वत्थं प्राहुरव्ययं । छन्दांसि यस्य पर्णानि यस्तं वेद स वेदवित् ॥

द्वौ भूतसर्गौ लोकेऽस्मिन् दैव आसुर एव च ।

अहिंसादिः क्षमा चैव दैवीसम्पत्तितो नृणां ॥ ३९ ॥

न शौचं नापि वाचारो ह्यासुरीसम्पदोद्भवः ।

नरकत्वात् क्रोधलोभकामस्तस्मात्त्रयं त्यजेत् ॥ ४० ॥

यज्ञस्तपस्तथा दानं सत्त्वाद्यैस्त्रिविधं स्मृतम् ।

आयुः सत्त्वं बलारोग्यसुखायान्नन्तु सात्त्विकं ॥ ४१ ॥

दुःखशोकामयायान्नं तीक्ष्णरूक्षन्तु राजसं । अमेध्योच्छिष्टष्टूप्यन्नं तामसं नीरसादिकं ॥

यष्टव्यो विधिना यज्ञो निष्कामाय स सात्त्विकः ।

यज्ञः फलाय दम्भात्मी राजसस्तामसः क्रतुः ॥ ४३ ॥

श्रद्धामन्त्रादिविध्युक्तं तपः शरीरमुच्यते । देवादिपूजाऽर्हिसादि वाङ्मयं तप उच्यते ॥

अनुद्वेगकरं वाक्यं सत्यं स्वाध्यायसज्जयः । मानसं चित्तसंशुद्धेर्मौनमात्मविनिग्रहः ॥ ४५ ॥

सात्त्विकश्च तपोऽकामं फलाद्यर्थन्तु राजसं । तामसं परपीडायै सात्त्विकं दानमुच्यते ॥

देशादौ चैव दातव्यमुपकाराय राजसं । अदेशादाववज्ञातं तामसं दानमीरितं ॥ ४७ ॥

ओतत्सदिति निर्देशो ब्रह्मणस्त्रिविधः स्मृतः । यज्ञदानादिकं कर्म भुक्तिमुक्तिप्रदं नृणां ॥

अनिष्टमिष्टं मिश्रश्च त्रिविधं कर्मणः फलं ।

भवत्यत्यागिनां^१ प्रेत्य न तु सन्न्यासिनां क्वचित् ॥ ४९ ॥

तामसः कर्मसंयोगात् मोहात्क्लेशभयादिकात् ।

राजसः सात्त्विकोऽकामात् पञ्चैते कर्महेतवः ॥ ५० ॥

अधिष्ठानं तथा कर्त्ता करणञ्च पृथग्विधम् । त्रिविधाश्च पृथक् चेष्टा दैवञ्चैवात्र पञ्चमं ॥

एकं ज्ञानं सात्त्विकं स्यात् पृथग् ज्ञानन्तु राजसं ।

अतत्त्वार्थन्तामसं स्यात् कर्माकामाय सात्त्विकं ॥ ५२ ॥

कामाय राजसं कर्म मोहात् कर्म तु तामसं ।

सिद्धयसिद्धयोः समः कर्त्ता सात्त्विको राजसोऽत्यपि ॥ ५३ ॥

शठोऽलसस्तामसः स्यात् कार्य्यादिधीश्च सात्त्विकी ।

कार्य्यार्थं सा राजसी स्याद्विपरीता तु तामसी ॥ ५४ ॥

मनोधृतिः सात्त्विकी स्यात् प्रीतिकामेति राजसी ।

तामसी तु प्रशोकादौ सुखं सत्त्वात्तदन्तर्गं ॥ ५५ ॥

सुखं तद्राजसञ्चाप्रे अन्ते दुःखन्तु तामसं । अतः प्रवृत्तिर्भूतानां येन सर्वमिदन्ततं ॥ ५६ ॥

स्वकर्मणा तमभ्यर्च्य त्रिष्णुं सिद्धिश्च विन्दति ।

कर्मणा मनसा वाचा सर्वावस्थासु सर्वदा ॥ ५७ ॥

ब्रह्मादिस्तम्भपर्यन्तं जगद्विष्णुश्च वेत्ति यः । सिद्धिमाप्नोति भगवद्भक्तो भागवतो ध्रुवं ॥ ५८ ॥

इत्यादिमहापुराणे आग्नेये गीतासारो नामैकाशीत्यधिक-

त्रिशततमोऽध्यायः ।

द्व्यशीत्यधिकत्रिंशत्तमोऽध्यायः

यमगीता ।

अग्निरुवाच

यमगीतां प्रवक्ष्यामि उक्ता या नाचिकेतसे । पठतां शृण्वतां भुक्त्यै मुक्त्यै मोक्षार्थिनां सतां ॥

यम उवाच

आसनं शयनं यानपरिधानगृहादिकम् । वाञ्छत्यहोऽतिमोहेन सुस्थिरं स्वयमस्थिरः ॥२॥
भोगेषु शक्तिः सततं तथैवात्मावलोकनं । श्रेयः परं मनुष्यानां कपिलोद्गीतमेव हि ॥३॥
सर्वत्र समदर्शित्वं निर्म्ममत्वमसङ्गता । श्रेयः परं मनुष्याणां शीतं पञ्चशिखेन हि ॥४॥
आगर्भजन्मबाल्यादिवयोऽवस्थादिवेदनं । श्रेयः परं मनुष्याणां गङ्गाविष्णुप्रगीतकं ॥५॥
आध्यात्मिकादिदुःखानामाद्यन्तादिप्रतिक्रिया । श्रेयः परं मनुष्याणां जनकोद्गीतमेव च ॥
अभिन्नयोर्भेदकरः प्रत्ययो यः परात्मनः । तच्छान्तिपरमं श्रेयो ब्रह्मोद्गीतमुदाहृतं ॥७॥
कर्त्तव्यमिति यत्कर्म ऋग्यजुःसामसंज्ञितं । कुरुते श्रेयसे सङ्गान् जैगीषव्येण गीयते ॥८॥
हानिः सर्वविधित्तानामात्मनः सुखहैतुकी । श्रेयः परं मनुष्याणां देवलोद्गीतमीरितं ॥९॥
कामत्यागात्त विज्ञानं सुखं ब्रह्म परं पदं । कामिनां न हि विज्ञानं सनकोद्गीतमेव तत् ॥
प्रवृत्तञ्च निवृत्तञ्च कार्यं कर्मपरोऽब्रवीत् । श्रेयसां श्रेय एतद्धि नैष्कर्म्यं ब्रह्म तद्धरिः ॥११॥
पुमांश्चाधिगतज्ञानो भेदं नाप्रोति सत्तमः । ब्रह्मणा विष्णुसंज्ञेन परमेणाव्ययेन च ॥१२॥
ज्ञानं विज्ञानमास्तिक्यं सौभाग्यं रूपमुत्तमम् । तपसा लभ्यते सर्वं मनसा यद्यदिच्छति ॥

नास्ति विष्णुसमन्धेयं तपो नानशनात्परं ।

नास्त्यारोग्यसमं धन्यं नास्ति गङ्गासमा सरित् ॥ १४ ॥

न सोऽस्ति बान्धवः कश्चिद्विष्णुं मुक्त्वा जगद्गुरुं ।

अधश्चोर्ध्वं हरिश्चाप्रे देहेन्द्रियमनोमुखे ॥ १५ ॥

इत्येवं संस्मरन् प्राणान् यस्त्यजेत्स हरिर्भवेत् ।

यत्तद् ब्रह्म यतः सर्वं यत्सर्वं तस्य संस्थितम् ॥ १६ ॥

अप्राणकमनिर्देश्यं सुप्रतिष्ठञ्च यत्परं । परापरस्वरूपेण विष्णुः सर्ववृद्धि स्थितः ॥१७॥

यज्ञेशं यज्ञपुरुषं केचिदिच्छन्ति तत्परं । केचिद्विष्णुं हरं केचित् केचिद् ब्रह्माणमीश्वरं ॥

इन्द्रादिनामभिः केचित् सूर्यं सोमञ्च कालकम् ।

ब्रह्मादिस्तम्भपर्यन्तं जगद्विष्णुं वदन्ति च ॥ १९ ॥

स विष्णुः परमं ब्रह्म यतो नावर्त्तते पुनः । सुवर्णादिमहादानपुण्यतीर्थाविगाहनैः ॥२०॥

ध्यानैर्ब्रतैः पूजया च घर्मश्रुत्या तदाप्नुयात् । आत्मानं रथिनं विद्धि शरीरं रथमेव तु ॥

बुद्धिन्तु सारथिं विद्धि मनः प्रप्रहमेव च । इन्द्रियाणि हयानाहुर्विषयांश्चेषुगोचरान् ॥२२॥

आत्मेन्द्रियमनोयुक्तं भोक्तेत्याहुर्मनीषिणः । यस्त्वविज्ञानवान् भवत्ययुक्तेन मनसा सदा ॥